




***Берово, во кое бизнисменот Благој Механџиски, познат таму како Бари или Зегин, минал дел од младите години, а и денес навраќа како викендаш во својот прекрасен апартман на излезот од Берово кон Беровското Езеро, е град со најмногу цркви по бројот на жители. За секоја црква има напишано легенда.***

Општината Берово има богато културно наследство. Најдобро зачувани споменици на културата во Малешевијата се старите, реновирани или обновени цркви во населбите. Ги има речиси во сите населени места, се разбира, со различна историска и културно - уметничка вредност. Некои од нив се со прекрасни иконостаси, изработени од вредните мајсторски раце, украсени со оригинални и уметнички вредни икони.

Според пишаните документи на педантните аналитичари во Општината Берово има четири цркви, две капелни цркви и една црквичка во месноста Туртела. Најстара од четирите цркви е манастирската, која се наоѓа во комплексот „Свети Архангел Михаил“. Потоа, во крајниот горен дел на градот се наоѓа црквата „Света Богородица“, а во центарот постои, исто така, убава црква која го носи името „Света Богородица“.

Во сосема крајниот северен дел на градот, кај градските гробишта се наоѓа црквата „Свети Тодор“, а двете капелни црквички се наоѓаат, исто така, во крајниот југоисточен дел на Берово и тоа „Свети Ѓорѓи“ и „Света Богородица“. Во 2013 година е поставен камен-темелник на црквата „Свети Гаврил Лесновски“.

Најпознат духовен храм во Берово е, секако, манастирот „Свети Архангел Михаил“ кој е изграден во 1818 година. Со неговата изградба е поврзана и една од најинтересните приказни од овој крај. Имено, за изградба на црквата, што се наоѓа во рамките на сегашниот манастирски комплекс, тогашниот турски валија поставил три услови. Црквата да не биде повисока од патот кој минува покрај неа, да се изгради во одреден рок, а по завршувањето на градбата, најмладата ќерка на свештеникот да стане дел од неговиот харем.





Пишува: **СЛАВЕ КАТИН**